

Ljósamorreyðir stararar

Avkomið hjá villum fuglum kann hava litútbregði, ið nevnist littynning. Tað er ofta trupult hjá fuglum, ið hava hetta frávik, at liva veturin í Føroyum. Umframt at fjaðrunum vantar litevni, er dygdin í fjaðrunum ikki góð, og fjaðrarnar slítast skjótt. Her verður greitt frá staraungum nøkur ár á rað í Nólsoy, ið høvdu hetta litútbregðið.

Á vári 2004 hoyrði eg alt summarið ein stara, sum við hvørt læt sum ein likkuskuri. Starin helt altíð til á økinum kring gamla skúlan í Nólsoy, har sum telefonstøð er nú. Sami starasteggi sat og pliaði summarið 2005, men annars legði eg ikki til merkis nakað óvanligt. Várið 2006 byrjaði eins og 2005 við sangi og pli frá honum, og 11. juni 2006 vóru ungarnir floygdur – ein ljósamorreyður ungi og ein vanligur myrkabrúnur ungi (1. mynd). Hesin ungin varð bara sæddur eina ferð. Summarið 2007 sat steggin í sama stað við gamla skúlan, men eingin ljósamorreyður ungi kom undan tað summarið.

Tann 6. juni 2008 ringmerkti eg ein ljósamorreyðan unga (2. mynd) í Helgolandsrúsuni, men tað sótu tveir ljósamorreyðir ungar oman á rúsuni, so í 2008 vóru trý ungar ljósamorreyðir ungar. Tveir teirra skiftu fjaðrar til vaksnan fjaðurbúna (3. mynd). Líkt var til, at fjaðrarnar vóru góðar og hildu væl, men fyrst hvarv annar starin, og 5. mars 2009 doyði triði og seinasti starin. Ein dagin, tá ið eg tíverri var burturstaddur, sá Rúni Poulsen seinasta ungan hoppandi í bygdini; hann dugdi ikki at flúgva. Helst er ungin deyður seinni sama dag.

22. juli 2009 kom steggin „há mær“ við tveimum ljósamorreyðum ungum og einum unga við vanligum liti (4. mynd). Teir flugu í allari bygdini (5. mynd (trý systkin)) í nakrar dagar, men so hvarvu teir, og eingin bar síðan eyga við teir. Eg veit ikki, um steggin „há mær“ fekk tvær urptir av ungum hetta summarið, men um so var, vóru eingir ljósamorreyðir ungar í fyrru urpt.

5 „Mín“ starasteggi við 3 ungum í 2009





- 1 Teir báðir ungarnir í 2006
- 2 Ringmerktur Staraungi í 2008
- 3 Annar av báðum ungunum – her í vaksnum fjaðurbúna – avmyndaður út gjøgnum vindeygað.
- 4 Trý systkin í 2009.

Á vári 2010 bar eg ikki eyga við pliandi steg-gjan, ei heldur sá eg nakran ljósamorreyð-an staraunga tað summarið.

Í Veingjasuð 2010 skrivaði eg greinina „Ljósamorreyðir og ringmerktir ravnar.“ Har nevni eg, at „Littyning (dilutióin) er ein tann vanligasta litútbregðin (mutatióin) hjá villum fuglum, og tann, sum oftast verður mistikin fyri fullkomna littyning (t.e. heilt hvítar fjaðrar, leucisma). Fuglur

við littyning hevur litevni í fjaðrunum, men í minni nøgdum enn vanligt. Fjaðrarnar eru bleikar og blikna ofta meira av sólarljósinum. Vanliga er melaninnøgdin bert ein helvt, so littyntir fuglar eru ofta bleikir, t.e. ljósir í fjaðurbúnanum.“

Sum eg lærði av ljósamorreyðu ravnunum, er ofta trupult hjá littyntu fuglunum at liva veturin í Føroyum. Umframt at fjaðrunum

vantar litevni, er dygdin í fjaðrunum ikki gott, og fjaðrarnar slítast skjótt. Hetta havi eg eisini varnast hjá ljósamorreyðu kráku-num, sum javnan hava verið at sæð í Svín-oy í minsta lagi seinastu 40 árin. Eg sá eina ljósamorreyða kráku fyrstu ferð hjá Niels á Botni, sum fekk krákuna at stappa út einaferð fyrst í 1970-árunum. **v**

SUMMARY

In 2006, a pair of starlings on Nólsoy had two offspring – one nestling was dilutionistic while the other was of normal colour. In 2008, the same pair had three dilutionistic offspring followed by another brood of three nestlings, two dilutionistic and one normally coloured, in 2009. None of the pair's dilutionistic young survived the winter on account of insufficient plumage. The male starling sang in a special way, imitating a juvenile Lesser Black-backed Gull. He was first heard in 2004 and has not been observed since 2009.

